

Stava Chintamani by Bhatta Narayana

——
ಭಟ್ಟನಾರಾಯಣವಿರಚಿತಾ ಸ್ತವಚಿಂತಾಮಣಿಃ

——
Document Information



Text title : stavachintAmaNI by Bhatta Narayana

File name : stavachintAmaNI.itx

Category : shiva

Location : doc_shiva

Proofread by : PSA Easwaran

Description/comments : advaitaparaka stavana of paramashiva, Kashmir Shaivism

Latest update : March 19, 2020

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 26, 2023

sanskritdocuments.org



ಭಟ್ಟನಾರಾಯಣವಿರಚಿತಾ ಸ್ತವಚಿಂತಾಮಣಿಃ



ಸುಗಿರಾ ಚಿತ್ತಹಾರಿಣ್ಯಾ ಪಶ್ಯಂತ್ಯಾ ದೃಶ್ಯಮಾನಯಾ .
ಜಯತ್ಯುಲ್ಲಾಸಿತಾನಂದಮಹಿಮಾ ಪರಮೇಶ್ವರಃ .. 1..
ಯಃ ಸ್ವೀತಃ ಶ್ರೀದಯಾಬೋಧಪರಮಾನಂದಸಂಪದಾ .
ವಿದ್ಯೋದ್ಯೋತಿತಮಾಹಾತ್ಮ್ಯಃ ಸ ಜಯತ್ಯಪರಾಜಿತಃ .. 2..
ಪ್ರಸರದ್ಧಿಂದುನಾದಾಯ ಶುದ್ಧಾಮೃತಮಯಾತ್ಮನೇ .
ನಮೋಽನಂತಪ್ರಕಾಶಾಯ ಶಂಕರಕ್ಷೀರಸಿಂಧವೇ .. 3..
ದ್ವಿಷ್ಮಸ್ತ್ವಾಂ ತ್ವಾಂ ಸ್ತುಮಸ್ತುಭ್ಯಂ ಮಂತ್ರಯಾಮೋಽಮ್ಬಿಕಾಪತೇ .
ಅತಿವಾಲಭ್ಯತಃ ಸಾಧು ವಿಶ್ವಜಿನ್ನೋ ಧೃತವಾನಸಿ .. 4..
ಸಂಹೃತಸ್ಪರ್ಶಯೋಗಾಯ ಸಂಪೂರ್ಣಾಮೃತಸೂತಯೇ .
ವಿಯನ್ಮಾಯಾಸ್ವರೂಪಾಯ ವಿಭವೇ ಶಂಭವೇ ನಮಃ .. 5..
ಭಿನ್ನೇಷ್ವಪಿ ನ ಭಿನ್ನಂ ಯಚ್ಛಿನ್ನೇಷ್ವಭಿನ್ನಮೇವ ಚ .
ನಮಾಮಃ ಸರ್ವಸಾಮಾನ್ಯಂ ರೂಪಂ ತತ್ಪಾರಮೇಶ್ವರಂ .. 6..
ಪ್ರಣವೋರ್ಧ್ವಾರ್ಧಮಾತ್ರತೋಽಪ್ಯಣವೇ ಮಹತೇ ಪುನಃ .
ಬ್ರಹ್ಮಾಂಡಾದಪಿ ನೈರ್ಗುಣ್ಯಗುಣಾಯ ಸ್ಥಾಣವೇ ನಮಃ .. 7..
ಬ್ರಹ್ಮಾಂಡಗರ್ಭಿಣೀಂ ವ್ಯೋಮವ್ಯಾಪಿನಃ ಸರ್ವತೋಗತೇಃ .
ಪರಮೇಶ್ವರಹಂಸಸ್ಯ ಶಕ್ತಿಂ ಹಂಸೀಮಿವ ಸ್ತುಮಃ .. 8..
ನಿರುಪಾದಾನಸಂಭಾರಮಭಿತ್ತಾವೇವ ತನ್ವತೇ .
ಜಗಚ್ಚೈತ್ರಂ ನಮಸ್ತಸ್ಮೈ ಕಲಾಶ್ಲಾಘ್ಯಾಯ ಶೂಲಿನೇ .. 9..
ಮಾಯಾಜಲೋದರಾತ್ಸಮ್ಯಗುದ್ಧೃತ್ಯ ವಿಮಲೀಕೃತಂ .
ಶಿವಜ್ಞಾನಂ ಸ್ವತೋ ದುಗ್ಧಂ ದೇಹ್ಯೇಹಿ ಹರಹಂಸ ನಃ .. 10..
ಷಟ್ಪ್ರಮಾಣೀಪರಿಚ್ಛೇದಭೇದಯೋಗೇಽಪ್ಯಭೇದಿನೇ .
ಪರಮಾರ್ಥೈಕಭಾವಾಯ ಬಲಿಂ ಯಾಮೋ ಭವಾಯ ತೇ .. 11..
ಅಪಿ ಪಶ್ಯೇಮ ಗಂಭೀರಾಂ ಪರೇಣ ಜ್ಯೋತಿಷಾಭಿತಃ .
ಉನ್ಮಷ್ಟತಮಸಂ ರಮ್ಯಾಮಂತರ್ಭವ ಭವದ್ಗುಹಾಂ .. 12..
ನಮಸ್ತೇಭ್ಯೋಽಪಿ ಯೇ ಸೋಮಕಲಾಕಲಿತಶೇಖರಂ .
ನಾಥಂ ಸ್ವಪ್ನೇಽಪಿ ಪಶ್ಯಂತಿ ಪರಮಾನಂದದಾಯಿನಂ .. 13..

ಭಗವನ್ನವ ಭಾವತ್ಕಂ ಭಾವಂ ಭಾವಯಿತುಂ ರುಚಿಃ .
 ಪುನರ್ಭವಭಯೋಚ್ಛೇದದಕ್ಷಾ ಕಸ್ಮೈ ನ ರೋಚತೇ .. 14..
 ಯಾವಜ್ಜೀವಂ ಜಗನ್ನಾಥ ಕರ್ತವ್ಯಮಿದಮಸ್ತು ನಃ .
 ತ್ವತ್ಪ್ರಸಾದಾತ್ತ್ವದೇಹಾಗ್ರಮನಸ್ಯತ್ವೇನ ಯಾ ಸ್ಥಿತಿಃ .. 15..
 ಶಾಖಾಸಹಸ್ರವಿಸ್ತೀರ್ಣವೇದಾಗಮಮಯಾತ್ಮನೇ .
 ನಮೋಽನಂತಫಲೋತ್ಪಾದಕಲ್ಪವೃಕ್ಷಾಯ ಶಂಭವೇ .. 16..
 ವಾಙ್ಮನಃಕಾಯಕರ್ಮಾಣಿ ವಿನಿಯೋಜ್ಯ ತ್ವಯಿ ಪ್ರಭೋ .
 ತ್ವನ್ನಯೀಭೂಯ ನಿರ್ದ್ವಂದ್ವಾಃ ಕಚ್ಚಿತ್ಸ್ಯಾಮಾಪಿ ಕರ್ಹಿಚಿತ್ .. 17..
 ಜಗತಾಂ ಸರ್ಗಸಂಹಾರತತ್ತದ್ಧಿತನಿಯುಕ್ತಿಷು .
 ಅನನ್ಯಾಪೇಕ್ಷಸಾಮರ್ಥ್ಯಶಾಲಿನಿ ಶೂಲಿನೇ ನಮಃ .. 18..
 ವ್ಯತೀತಗುಣಯೋಗಸ್ಯ ಮುಖ್ಯಧ್ಯೇಯಸ್ಯ ಧೂರ್ಜಟೀಃ .
 ನಾಮಾಪಿ ಧ್ಯಾಯತಾಂ ಧ್ಯಾನೈಃ ಕಿಮನ್ಯಾಲಂಬನೈಃ ಫಲಂ .. 19..
 ನಮೋ ನಮಃ ಶಿವಾಯೇತಿ ಮಂತ್ರಸಾಮರ್ಥ್ಯಮಾಶ್ರಿತಾಃ .
 ಶ್ಲಾಘ್ಯಾಸ್ತೇ ಶಾಂಭವೀಂ ಭೂತಿಮುಪಭೋಕ್ತುಂ ಯ ಉದ್ಯತಾಃ .. 20..
 ಕಃ ಪಂಥಾ ಯೇನ ನ ಪ್ರಾಪ್ಯಃ ಕಾ ಚ ವಾಚ್ಛೋಚ್ಯಸೇ ಯಯಾ .
 ಕಿಂ ಧ್ಯಾನಂ ಯೇನ ನ ಧ್ಯೇಯಃ ಕಿಂ ವಾ ಕಿಂ ನಾಸಿ ಯತ್ಪ್ರಭೋ .. 21..
 ಅರ್ಚಿತೋಽಯಮಯಂ ಧ್ಯಾತ ಏಷ ತೋಷಿತ ಇತ್ಯಯಂ .
 ರಸಃ ಸ್ರೋತಃಸಹಸ್ರೇಣ ತ್ವಯಿ ಮೇ ಭವ ವರ್ಧತಾಂ .. 22..
 ನಮೋ ನಿಃಶೇಷಧೀಪತ್ರಿಮಾಲಾಲಯಮಯಾತ್ಮನೇ .
 ನಾಥಾಯ ಸ್ಥಾಣವೇ ತುಭ್ಯಂ ನಾಗಯಜ್ಞೋಪವೀತಿನೇ .. 23..
 ಅಜ್ಞಾನತಿಮಿರಸ್ಯೈಕಮೌಷಧಂ ಸಂಸ್ಮೃತಿಸ್ತವ .
 ಭವ ತತ್ತತ್ಪ್ರದಾನೇನ ಪ್ರಸಾದಃ ಕ್ರಿಯತಾಂ ಮಯಿ .. 24..
 ನಮ ಈಶಾಯ ನಿಃಶೇಷಪುರುಷಾರ್ಥಪ್ರಸಾಧಕಃ .
 ಪ್ರಣಂತವ್ಯಃ ಪ್ರಣಾಮೋಽಪಿ ಯದೀಯ ಇಹ ಧೀಮತಾಂ .. 25..
 ಮಗ್ನೈರ್ಭೀಮೇ ಭವಾಂಭೋಧೌ ನಿಲಯೇ ದುಃಖಯಾದಸಾಂ .
 ಭಕ್ತಿಚಿಂತಾಮಣಿಂ ಶಾರ್ವಂ ತತಃ ಪ್ರಾಪ್ಯ ನ ಕಿಂ ಜಿತಂ .. 26..
 ನಿರಾವರಣನಿರ್ದ್ವಂದ್ವನಿಶ್ಚಲಜ್ಞಾನಸಂಪದಾಂ .
 ಜ್ಞೇಯೋಽಸಿ ಕಿಲ ಕೇಽಪ್ಯೇತೇ ಯೇ ತ್ವಾಂ ಜಾನಂತಿ ಧೂರ್ಜಟೀ .. 27..
 ನಿರ್ಗುಣೋಽಪಿ ಗುಣಜ್ಞಾನಾಂ ಜ್ಞೇಯ ಏಕೋ ಜಯತ್ಯಜಃ .
 ನಿಷ್ಕಾಮೋಽಪಿ ಪ್ರಕೃತ್ಯಾ ಯಃ ಕಾಮನಾನಾಂ ಪರಂ ಫಲಂ .. 28..
 ಶ್ರೀರತ್ನಾಮೃತಲಾಭಾಯ ಕ್ಲಿಷ್ಟಂ ಯತ್ರ ನ ಕೈಃ ಸುರೈಃ .

ತತ್ಕ್ಷೀರೋದಮೈಶ್ವರ್ಯಂ ತವೈವ ಸಹಜಂ ವಿಭೋ .. 29..
 ನಮೋ ಭಕ್ತ್ಯಾ ನೃಣಾಂ ಮುಕ್ತ್ಯೈ ಭವತೇ ಭವ ತೇವತೇ .
 ಸ್ಮತ್ಯಾ ನುತ್ಯಾ ಚ ದದತೇ ಶಂಭವೇ ಶಂ ಭವೇಽಭವೇ .. 30..
 ಸರ್ವಜ್ಞಃ ಸರ್ವಕೃತ್ಸರ್ವಮಸೀತಿ ಜ್ಞಾನಶಾಲಿನಾಂ .
 ವೇದ್ಯಂ ಕಿಂ ಕರ್ಮ ವಾ ನಾಥ ನಾನಂತ್ಯಾಯ ತ್ವಯಾಪ್ಯರ್ಪತೇ .. 31..
 ಇಚ್ಛಾಯಾ ಏವ ಯಸ್ಯೇಯತ್ಫಲಂ ಲೋಕತ್ರಯಾತ್ಮಕಂ .
 ತಸ್ಯ ತೇ ನಾಥ ಕಾರ್ಯಾಣಾಂ ಕೋ ವೇತ್ತಿ ಕಿಯತೀ ಗತಿಃ .. 32..
 ಬ್ರಹ್ಮಾದಯೋಽಪಿ ತದ್ಯಸ್ಯ ಕರ್ಮಸೋಪಾನಮಾಲಯಾ .
 ಉಪರ್ಯುಪರಿ ಧಾವಂತಿ ಲಬ್ಧುಂ ಧಾಮ ನಮಾಮಿ ತಂ .. 33..
 ಅಯಂ ಬ್ರಹ್ಮಾ ಮಹೇಂದ್ರೋಽಯಂ ಸೂರ್ಯಚಂದ್ರಮನಾವಿಮೌ .
 ಇತಿ ಶಕ್ತಿಲತಾ ಯಸ್ಯ ಪುಷ್ಪಿತಾ ಪಾತ್ಸನೌ ಭವಃ .. 34..
 ಭ್ರಮೋ ನ ಲಭ್ಯತೇ ಯಸ್ಯ ಭ್ರಾಂತಾಂತಃಕರಣೈರಪಿ .
 ದೂರಗೈರಪಿ ಯಸ್ಯಾಂತೋ ದುರ್ಗಮಸ್ತಂ ಸ್ತುಮೋ ಮೃಡಂ .. 35..
 ನಮಃ ಸ್ತುತೌ ಸ್ಮತ್ಫೌ ಧ್ಯಾನೇ ದರ್ಶನೇ ಸ್ವರ್ಶನೇ ತಥಾ .
 ಪ್ರಾಪ್ತೌ ಚಾನಂದವೃಂದಾಯ ದಯಿತಾಯ ಕಪದಿನೇ .. 36..
 ಕಿಂ ಸ್ಮಯೇನೇತಿ ಮತ್ವಾಪಿ ಮನಸಾ ಪರಮೇಶ್ವರ .
 ಸ್ಮಯೇನ ತ್ವನ್ಮಯೋಽಸ್ಮೀತಿ ಮಾಮಿ ನಾತ್ಮನಿ ಕಿಂ ಮುದಾ .. 37..
 ಚಿಂತಯಿತ್ವಾಪಿ ಕರ್ತವ್ಯಕೋಟೀಶ್ಚಿತ್ತಸ್ಯ ಚಾಪಲಾತ್ .
 ವಿಶ್ರಾಮ್ಯನ್ಭವ ಭಾವತ್ಕಚಿತ್ತಾನಂದೇ ರಮೇ ಭೃಶಂ .. 38..
 ಸೂಕ್ಷ್ಮೋಽಪಿ ಚೇತ್ತಿಲೋಕೀಯಂ ಕಲಾಮಾತ್ರಂ ಕಥಂ ತವ .
 ಸ್ಥೂಲೋಽಥ ಕಿಂ ಸುದರ್ಶೋ ನ ಬ್ರಹ್ಮಾದಿಭಿರಪಿ ಪ್ರಭೋ .. 39..
 ವಾಚ್ಯ ಏಷಾಂ ತ್ವಮೇವೇತಿ ನಾಭವಿಷ್ಯದಿದಂ ಯದಿ .
 ಕಃ ಕ್ಲೇಶಂ ದೇವ ವಾಗ್ಜಾಲೇಷ್ವಕರಿಷ್ಯತ್ಸಧೀಸ್ತದಾ .. 40..
 ಕ್ರಮೇಣ ಕರ್ಮಣಾ ಕೇನ ಕಯಾ ವಾ ಪ್ರಜ್ಞಯಾ ಪ್ರಭೋ .
 ದೃಶ್ಯೋಽಸೀತ್ಯುಪದೇಶೇನ ಪ್ರಸಾದಃ ಕ್ರಿಯತಾಂ ಮಮ .. 41..
 ನಮೋ ನಿರುಪಕಾರ್ಯಾಯ ತ್ರೈಲೋಕ್ಯೈಕೋಪಕಾರಿಣೇ .
 ಸರ್ವಸ್ಯ ಸ್ಪೃಹಣೀಯಾಯ ನಿಃಸ್ಪೃಹಾಯ ಕಪದಿನೇ .. 42..
 ಅಹೋ ಕ್ಷೇತ್ರಜ್ಞತಾ ಸೇಯಂ ಕಾರ್ಯಾಯ ಮಹತೇ ಸತಾಂ .
 ಯಯಾನಂತಫಲಾಂ ಭಕ್ತಿಂ ವಪಂತಿ ತ್ವಯ್ಯಮೀ ಪ್ರಭೋ .. 43..
 ಮಹತೀಯಮಹೋ ಮಾಯಾ ತವ ಮಾಯಿನ್ಯಯಾವೃತಃ .
 ತ್ವದ್ಧ್ಯಾನನಿಧಿಲಾಭೇಽಪಿ ಮುಗ್ಧೋ ಲೋಕಃ ಶ್ಲಥಾಯತೇ .. 44..

ಆರಂಭೇ ಭವ ಸರ್ವತ್ರ ಕರ್ಮ ವಾ ಕರಣಾದಿ ವಾ .
 ವಿಶ್ವಮಸ್ತು ಸ್ವತಂತ್ರಸ್ತು ಕರ್ತಾ ತತ್ಕೈಕಕೋ ಭವಾನ್ .. 45..
 ತ್ರಿಗುಣತ್ರಿಪರಿಸ್ಪಂದದ್ವಂದ್ವಗ್ರಸ್ತಂ ಜಗತ್ತಯಂ .
 ಉದ್ಧರ್ತುಂ ಭವತೋಽನ್ಯಸ್ಯ ಕಸ್ಯ ಶಕ್ತಿಃ ಕೃಪಾಥವಾ .. 46..
 ದೋಷೋಽಪಿ ದೇವ ಕೋ ದೋಷಸ್ತ್ವಾ ಮಾಪ್ತುಂ ಯಃ ಸಮಾಸ್ಥಿತಃ .
 ಗುಣೋಽಪಿ ಚ ಗುಣಃ ಕೋ ನು ತ್ವಾಂ ನಾಪ್ತುಂ ಯಃ ಸಮಾಸ್ಥಿತಃ .. 47..
 ರಾಗೋಽಪ್ಯಸ್ತು ಜಗನ್ನಾಥ ಮಮ ತ್ವಯ್ಯೇವ ಯಃ ಸ್ಥಿತಃ .
 ಲೋಭಾಯಾಪಿ ನಮಸ್ತಸ್ಮೈ ತ್ವಲ್ಲಾಭಾಲಂಬನಾಯ ಮೇ .. 47..
 ಅಹೋ ಮಹದಿದಂ ಕರ್ಮ ದೇವ ತ್ವದ್ಭಾವನಾತ್ಮಕಂ .
 ಆಬ್ರಹ್ಮಕ್ರಿಮಿ ಯಸ್ಮಿನ್ನೋ ಮುಕ್ತಯೇಽಧಿಕ್ರಿಯೇತ ಕಃ .. 48..
 ಆರಂಭಃ ಸರ್ವಕಾರ್ಯಾಣಾಂ ಪರ್ಯಂತಃ ಸರ್ವಕರ್ಮಣಾಂ .
 ತದಂತವ್ಯತ್ತಯಶ್ಚಿತ್ರಾಸ್ತವೈವೇಶೋ ಧಿಯಃ ಪಥಿ .. 49..
 ಯಾವದುತ್ತರಮಾಸ್ವಾದಸಹಸ್ರಗುಣವಿಸ್ತರಃ .
 ತ್ವದ್ಭಕ್ತಿರಸಪೀಯೂಷಾನ್ನಾಥ ನಾನ್ಯತ್ರ ದೃಶ್ಯತೇ .. 50..
 ಉಪಸಂಹೃತಕಾಮಾಯ ಕಾಮಾಯತಿಮತಸ್ವತೇ .
 ಅವತಂಸಿತಸೋಮಾಯ ಸೋಮಾಯ ಸ್ವಾಮಿನೇ ನಮಃ .. 51..
 ಕಿಮಶಕ್ತಃ ಕರೋಮೀತಿ ಸರ್ವತ್ರಾನಧ್ಯವಸ್ಯತಃ .
 ಸರ್ವಾನುಗ್ರಾಹಿಕಾ ಶಕ್ತಿಃ ಶಾಂಕರೀ ಶರಣಂ ಮಮ .. 52..
 ಗುಣಾತೀತಸ್ಯ ನಿರ್ದಿಷ್ಟನಿಃಶೇಷಾತಿಶಯಾತ್ಮನಃ .
 ಲಭ್ಯತೇ ಭವ ಕುತ್ರಾಂಶೇ ಪರಃ ಪ್ರತಿನಿಧಿಸ್ತವ .. 53..
 ನಿರ್ದ್ವಂದ್ವೇ ನಿರುಪಾಧೌ ಚ ತ್ವಯ್ಯಾತ್ಮನಿ ಸತಿ ಪ್ರಭೋ .
 ವಯಂ ವಂಚ್ಯಾಮಹೇಽದ್ಯಾಪಿ ಮಾಯಯಾಮೇಯಯಾ ತವ .. 54..
 ಅಣಿಮಾದಿಗುಣಾವಾಪ್ತಿಃ ಸದೈಶ್ಚರ್ಯಂ ಭವಕ್ಷಯಃ .
 ಅಮೀ ಭವ ಭವದ್ಭಕ್ತಿಕಲ್ಪಪಾದಪಪಲ್ಲವಾಃ .. 55..
 ಯಾ ಯಾ ದಿಕ್ತತ್ರ ನ ಕ್ವಾಸಿ ಸರ್ವಃ ಕಾಲೋ ಭವನ್ಮಯಃ .
 ಇತಿ ಲಬ್ಧೋಽಪಿ ಕರ್ಹಿ ತ್ವಂ ಲಪ್ಸ್ಯಸೇ ನಾಥ ಕಥ್ಯತಾಂ .. 56..
 ನಮಃ ಪ್ರಸನ್ನಸದ್ವೃತ್ತಮಾನಸೈಕನಿವಾಸಿನೇ .
 ಭೂರಿಭೂತಿಶಿತಾಂಗಾಯ ಮಹಾಹಂಸಾಯ ಶಂಭವೇ .. 57..
 ಹೃತೋದ್ಧತಮಸ್ತಾಂತಿಃ ಪ್ಲುಷ್ಣಾಶೇಷಭವೇಂಧನಾ .
 ತ್ವದ್ಭೋಧದೀಪಿಕಾ ಮೇಽಸ್ತು ನಾಥ ತ್ವದ್ಭಕ್ತಿದೀಪಿಕಾ .. 58..
 ವಿಸೃಷ್ಟಾನೇಕಸದ್ವೀಜಗರ್ಭಂ ತ್ರೈಲೋಕ್ಯನಾಟಕಂ .

ಪ್ರಸ್ತಾವ್ಯ ಹರ ಸಂಹರ್ತುಂ ತ್ವತ್ತಃ ಕೋನ್ಯಃ ಕವಿಃ ಕ್ಷಮಃ .. 59..
 ನಮಃ ಸದಸತಾಂ ಕರ್ತುಮಸತ್ತ್ವಂ ಸತ್ತ್ವಮೇವ ವಾ .
 ಸ್ವತಂತ್ರಾಯಾಸ್ವತಂತ್ರಾಯ ವ್ಯಯೈಶ್ಚಯೈಕಶಾಲಿನೇ .. 60..
 ತ್ರೈಲೋಕ್ಯೈಃಪೃಥ್ವಿ ಯೋ ಯಾವಾನಾನಂದಃ ಕಶ್ಚಿದೀಕ್ಷ್ಯತೇ .
 ಸ ಬಿಂದುರ್ಯಸ್ಯ ತಂ ವಂದೇ ದೇವಮಾನಂದಸಾಗರಂ .. 61..
 ಅಹೋ ಬ್ರಹ್ಮಾದಯೋ ಧನ್ಯಾ ಯೇ ವಿಮುಕ್ತಾನ್ಯಸಂಕಥಂ .
 ನಮೋ ನಮಃ ಶಿವಾಯೇತಿ ಜಪಂತ್ಯಾಹ್ಲಾದವಿಹ್ವಲಾಃ .. 62..
 ನಿಷ್ಕಾಮಾಯಾಪಿ ಕಾಮಾನಾಮನಂತಾನಾಂ ವಿಧಾಯಿನೇ .
 ಅನಾದಿತ್ವೇಽಪಿ ವಿಶ್ವಸ್ಯ ಭೋಕ್ತೇ ಭವ ನಮೋಽಸ್ತು ತೇ .. 63..
 ಸ್ತುಮಸ್ತಿ ಭುವನಾರಂಭಮೂಲಪ್ರಕೃತಿಮೀಶ್ವರಂ .
 ಲಿಪ್ಪೇರನ್ನೋಪಕಾರಂ ಕೇ ಯತಃ ಸಂಪೂರ್ಣಧರ್ಮಣಃ .. 64..
 ಮಹತ್ಸ್ವಪ್ಯಧ್ಯಕೃಚ್ಛೇಷು ಮೋಹೌಘಮಲಿನೀಕೃತಾಃ .
 ಸ್ಮೃತೇ ಯಸ್ಮಿನ್ಪ್ರಸೀದಂತಿ ಮತಯಸ್ತಂ ಶಿವಂ ಸ್ತುಮಃ .. 65..
 ಪ್ರಭೋ ಭವತ ಏವೇಹ ಪ್ರಭುಶಕ್ತಿರಭಂಗುರಾ .
 ಯದಿಚ್ಛಯಾ ಪ್ರತಾಯೇತೇ ತ್ರೈಲೋಕ್ಯಸ್ಯ ಲಯೋದಯೌ .. 66..
 ಕುಕರ್ಮಾಪಿ ಯಮುದ್ವಿಶ್ಯ ದೇವಂ ಸ್ಯಾತ್ಪ್ರಕೃತಂ ಪರಂ .
 ಸುಕೃತಸ್ಯಾಪಿ ಸೌಕೃತ್ಯಂ ಯತೋಽನ್ಯತ್ರ ನ ಸೋಽಸಿ ಭೋಃ .. 67..
 ಏಷ ಮುಷ್ಠ್ಯಾ ಗೃಹೀತೋಽಸಿ ದೃಷ್ಟ ಏಷ ಕ್ಷ ಯಾಸಿ ನಃ .
 ಇತಿ ಭಕ್ತಿರಸಾಧ್ಮಾತಾ ಧನ್ಯಾ ಧಾವಂತಿ ಧೂರ್ಜಟಿಂ .. 68..
 ಸ್ತುಮಸ್ತಾಂ ಋಗ್ಯಜುಃಸಾಮ್ನಾಂ ಶುಕ್ರತಃ ಪರತಃ ಪರಂ .
 ಯಸ್ಯ ವೇದಾತ್ಮಿಕಾಜ್ಞೇಯಮಹೋ ಗಂಭೀರಸುಂದರೀ .. 69..
 ವಿಧಿರಾದಿಸ್ತಥಾಂತೋಽಸಿ ವಿಶ್ವಸ್ಯ ಪರಮೇಶ್ವರ .
 ಧರ್ಮಗ್ರಾಮಃ ಪ್ರವೃತ್ತೋ ಯಸ್ತ್ವತ್ತೋ ನ ಸ ಕುತೋ ಭವೇತ್ .. 70..
 ನಮಸ್ತೇ ಭವಸಂಭ್ರಾಂತಭ್ರಾಂತಿಮುದ್ಭಾವ್ಯ ಭಿಂದತೇ .
 ಜ್ಞಾನಾನಂದಂ ಚ ನಿರ್ದ್ವಂದ್ವಂ ದೇವ ವೃತ್ತಾ ವಿವೃಣ್ವತೇ .. 71..
 ಯಸ್ಯಾಃ ಪ್ರಾಪ್ಯೇತ ಪರ್ಯಂತವಿಶೇಷಃ ಕೈರ್ಮನೋರಥೈಃ .
 ಮಾಯಾಮೇಕನಿಮೇಷೇಣ ಮುಷ್ಣಂಸ್ತಾಂ ಪಾತು ನಃ ಶಿವಃ .. 72..
 ವೈರಾಗ್ಯಸ್ಯ ಗತಿಂ ಗುವೀಂ ಜ್ಞಾನಸ್ಯ ಪರಮಾಂ ಶ್ರಿಯಂ .
 ನೈಃಸ್ಪೃಹ್ಯಸ್ಯ ಪರಾಂ ಕೋಟಿಂ ಬಿಭೃತಾಂ ತ್ವಂ ಪ್ರಭೋ ಪ್ರಭುಃ .. 73..
 ಬ್ರಹ್ಮಣೋಽಪಿ ಭವಾನ್ಪ್ರಹ್ಮ ಕಸ್ಯ ನೇಶಸ್ತ್ವಮೀಶಿತುಃ .
 ಜಗತ್ಕಲ್ಯಾಣಕಲ್ಯಾಣಂ ಕಿಯತ್ತ್ವಮಿತಿ ವೇತ್ತಿ ಕಃ .. 74..


ಕಿಮನ್ಯೈರ್ಬಂಧುಭಿಃ ಕಿಂ ಚ ಸುಹೃದ್ಭಿಃ ಸ್ವಾಮಿಭಿಸ್ತಥಾ .
 ಸರ್ವಸ್ಥಾನೇ ಮಮೇಶ ತ್ವಂ ಯ ಉದ್ಧರ್ತಾ ಭವಾರ್ಣವಾತ್ .. 75..
 ಜಯಂತಿ ಮೋಹಮಾಯಾದಿಮಲಸಂಕ್ಷಾಲನಕ್ಷಮಾಃ .
 ಶೈವಯೋಗಬಲಾಕೃಷ್ಟಾ ದಿವ್ಯಪೀಯೂಷವಿಪುಷಃ .. 76..
 ಗಾಯತ್ರಾ ಗೀಯತೇ ಯಸ್ಯ ಧಿಯಾಂ ತೇಜಃ ಪ್ರಚೋದಕಂ .
 ಚೋದಯೇದಪಿ ಕಚ್ಚಿನ್ನಃ ಸ ಧಿಯಃ ಸತ್ಪಥೇ ಪ್ರಭುಃ .. 77..
 ಅಷ್ಟಮೂರ್ತೇ ಕಿಮೇಕಸ್ಯಾಮಪಿ ಮೂರ್ತೌ ನ ನಃ ಸ್ಥಿತಿಂ .
 ಶಾಶ್ವತೀಂ ಕುರುಷೇ ಯದ್ವಾ ತುಷ್ಟಃ ಸರ್ವಂ ಕರಿಷ್ಯಸಿ .. 78..
 ವಸ್ತುತತ್ತ್ವಂ ಪದಾರ್ಥಾನಾಂ ಪ್ರಾಯೇಣಾರ್ಥಕ್ರಿಯಾಕರಂ .
 ಭವತಸ್ತ್ವಿಶ ನಾಮಾಪಿ ಮೋಕ್ಷಪರ್ಯಂತಸಿದ್ಧಿದಂ .. 79..
 ಮುಹುರ್ಮುಹುರ್ಜಗಚ್ಚಿತ್ರಸ್ಯಾನ್ಯಾನ್ಯಾಂ ಸ್ಥಿತಿಮೂಹಿತುಂ .
 ಶಕ್ತಿಯಾ ತೇ ತಯಾ ನಾಥ ಕೋ ಮನಸ್ವೀ ನ ವಿಸ್ಮಿತಃ .. 80..
 ದುಷ್ಕರಂ ಸುಕರೀಕರ್ತುಂ ದುಃಖಂ ಸುಖಯಿತುಂ ತಥಾ .
 ಏಕವೀರಾ ಸ್ಮೃತಿಯಸ್ಯ ತಂ ಸ್ಮರಾಮಃ ಸ್ಮರದ್ವಿಷಂ .. 81..
 ಜಯಂತಿ ಗೀತಯೋ ಯಾಸಾಂ ಸ ಗೇಯಃ ಪರಮೇಶ್ವರಃ .
 ಯನ್ನಾಮ್ನಾಪಿ ಮಹಾತ್ಮಾನಃ ಕೀರ್ಯಂತೇ ಪುಲಕಾಂಕುರೈಃ .. 82..
 ಭವಾನಿವ ಭವಾನೇವ ಭವೇದ್ಯದಿ ಪರಂ ಭವ .
 ಸ್ವಶಕ್ತಿವ್ಯೂಹಸಂವ್ಯೂಢತ್ಯೈಲೋಕ್ಯಾರಂಭಸಂಹೃತಿಃ .. 83..
 ಮಂತ್ರೋಽಸಿ ಮಂತ್ರಣೀಯೋಽಸಿ ಮಂತ್ರೀ ತ್ವತ್ತಃ ಕುತೋಽಪರಃ .
 ಸ ಮಹ್ಯಂ ದೇಹಿ ತಂ ಮಂತ್ರಂ ತ್ವನ್ಮಂತ್ರಃ ಸ್ಯಾಂ ಯಥಾ ಪ್ರಭೋ .. 84..
 ಭಾರೂಪಃ ಸತ್ಯಸಂಕಲ್ಪಸ್ತ್ವ ಮಾತ್ಮಾ ಯಸ್ಯ ಸೋಽಪ್ಯಹಂ .
 ಸಂಸಾರೀತಿ ಕಿಮೀಶೈಷ ಸ್ವಪ್ನಃ ಸೋಽಪಿ ಕುತಸ್ತ್ವಯಿ .. 85..
 ತದಭಂಗಿ ತದಗ್ರಾಮ್ಯಂ ತದೇಕಮುಪಪತ್ತಿಮತ್ .
 ತ್ವಯಿ ಕರ್ಮಫಲನ್ಯಾಸಕೃತಾಮೈಶ್ವರ್ವರ್ಯಮೀಶ ಯತ್ .. 86..
 ಕ್ಷಮಃ ಕಾಂ ನಾಪದಂ ಹಂತುಂ ಕಾಂ ದಾತುಂ ಸಂಪದಂ ನ ವಾ .
 ಯೋಽಸೌ ಸ ದಯಿತೋಽಸ್ಮಾಕಂ ದೇವದೇವೋ ವೃಷದ್ಧಜಃ .. 87..
 ಮಾಯಾಮಯಮಲಾಂಧಸ್ಯ ದಿವ್ಯಸ್ಯ ಜ್ಞಾನಚಕ್ಷುಷಃ .
 ನಿರ್ಮಲೀಕರಣೇ ನಾಥ ತ್ವದ್ಭಕ್ತಿಃ ಪರಮಾಂಜನಂ .. 88..
 ನಿರ್ಭಯಂ ಯದ್ಯದಾನಂದಮಯಮೇಕಂ ಯದವ್ಯಯಂ .
 ಪದಂ ದೇಹ್ಯೇಹಿ ಮೇ ದೇವ ತೂರ್ಣಂ ತತ್ಕಿಂ ಪ್ರತೀಕ್ಷಸೇ .. 89..
 ಅಹೋ ನಿಸರ್ಗಗಂಭೀರೋ ಘೋರಃ ಸಂಸಾರಸಾಗರಃ .

ಅಹೋ ತತ್ತರಣೋಪಾಯಃ ಪರಃ ಕೋಽಪಿ ಮಹೇಶ್ವರಃ .. 90..
 ನಮಃ ಕೃತಕೃತಾಂತಾಂತ ತುಭ್ಯಂ ಮದನಮದಿನೇ .
 ಮಸ್ತಕನ್ಯಸ್ತಗಂಗಾಯ ಯಥಾಯುಕ್ತಾರ್ಥಕಾರಿಣೇ .. 91..
 ಐಶ್ವರ್ಯಜ್ಞಾನವೈರಾಗ್ಯಧರ್ಮಭ್ರೂಣಪ್ರಪರಿ ಸ್ಥಿತಿಂ .
 ನಾಥ ಪ್ರಾರ್ಥಯಮಾನಾನಾಂ ತ್ವದೃತೇ ಕಾ ಪರಾ ಗತಿಃ .. 92..
 ತ್ವಯ್ಯನಿಚ್ಛತಿ ಕಃ ಶಂಭೋ ಶಕ್ತಃ ಕುಬ್ಜಯಿತುಂ ತೃಣಂ .
 ತ್ವದಿಚ್ಛಾನುಗೃಹೀತಸ್ತು ವಹೇದ್ಬ್ರಾಹ್ಮೀಂ ಧುರಂ ನ ಕಃ .. 93..
 ಹರಪ್ರಣತಿಮಾಣಿಕೃಮುಕುಟೋತ್ಕಟಮಸ್ತಕಾಃ .
 ನಮೇಯುಃ ಕಂ ಪರಂ ಕಂ ವಾ ನಮಯೇಯುರ್ನ ಧೀಧನಾಃ .. 94..
 ಸರ್ವವಿಭ್ರಮನಿರ್ಮೋಕನಿಷ್ಕಂಪಮಮೃತಹೃದಂ .
 ಭವಜ್ಞಾನಾಂಬುಧೇರ್ಮಧ್ಯಮಧ್ಯಾಸೀಯಾಪಿ ಧೂರ್ಜಟೇ .. 95..
 ಚಿತ್ರಂ ಯಚ್ಚಿತ್ರದೃಷ್ಟೋಽಪಿ ಮನೋರಥಗತೋಽಪಿ ವಾ .
 ಪರಮಾರ್ಥಫಲಂ ನಾಥ ಪರಿಪೂರ್ಣಂ ಪ್ರಯಚ್ಛಸಿ .. 96..
 ಕೋ ಗುಣೈರಧಿಕಸ್ತ್ವತ್ಸ್ವತ್ತಃ ಕೋ ನಿರ್ಗುಣೋಽಧಿಕಃ .
 ಇತಿ ನಾಥ ನುಮಃ ಕಿಂ ತ್ವಾಂ ಕಿಂ ನಿಂದಾಮೋ ನ ಮನ್ಮಹೇ .. 97..
 ಕೀರ್ತನೇಽಪ್ಯಮೃತೌಘಸ್ಯ ಯತ್ಪ್ರಸತ್ತೇಃ ಫಲಂ ತವ .
 ತತ್ಪ್ರಾತುಮಪಿ ಕೋಽನ್ಯೋಽಲಂ ಕಿಮು ದಾತುಂ ಜಗತ್ಪತೇ .. 98..
 ನಿಃಶೇಷಪ್ರಾರ್ಥನೀಯಾರ್ಥಸಾರ್ಥಸಿದ್ಧಿನಿಧಾನತಃ .
 ತ್ವತ್ಸ್ವಸ್ಥ್ಯಧ್ವಕ್ತಿಮೇವಾಪ್ತುಂ ಪ್ರಾರ್ಥಯೇ ನಾಥ ಸರ್ವಥಾ .. 99..
 ನಮಸ್ತ್ರೈಲೋಕ್ಯನಾಥಾಯ ತುಭ್ಯಂ ಭವ ಭವಜ್ಜುಷಾಂ .
 ತ್ರಿಲೋಕೀನಾಥತಾದಾನನಿರ್ವಿನಾಯಕಶಕ್ತಯೇ .. 100..
 ನಿಃಶೇಷಕ್ಷೇಶಹಾನಸ್ಯ ಹೇತುಃ ಕ ಇತಿ ಸಂಶಯೇ .
 ಸ್ವಾಮಿನೋಽಸೀತಿ ನಿಶ್ಚಿತ್ಯ ಕಸ್ತಾಂ ನ ಶರಣಂ ಗತಃ .. 101..
 ಭುಕ್ತ್ವಾ ಭೋಗಾನ್ಭವಭ್ರಾಂತಿಂ ಹಿತ್ವಾ ಲಪ್ಸ್ಯೇ ಪರಂ ಪದಂ .
 ಇತ್ಯಾಶಂಸೇಹ ಶೋಭೇತ ಶಂಭೌ ಭಕ್ತಿಮತಃ ಪರಂ .. 102..
 ನಾಥ ಸ್ವಪ್ನೇಽಪಿ ಯತ್ಕುರ್ಯಾಂ ಬ್ರೂಯಾಂ ವಾ ಸಾಧ್ಯಸಾಧು ವಾ .
 ತ್ವದಧೀನತ್ವದರ್ಪೇಣ ಸರ್ವತ್ರಾತ್ರಾಸ್ಮಿ ನಿರ್ವೃತಃ .. 103..
 ಜ್ಯೋತಿಷಾಮಪಿ ಯಜ್ಜ್ಯೋತಿಸ್ತತ್ರ ತ್ವದ್ಧಾಮ್ನಿ ಧಾವತಃ .
 ಚಿತ್ತಸ್ಯೇಶ ತಮಃಸ್ವಶೋ ಮನ್ಯೇ ವಂಧ್ಯಾತ್ಮಜಾನುಜಃ .. 104..
 ಮನ್ಯೇ ನ್ಯಸ್ತಪದಃ ಸೋಽಪಿ ಕ್ಷೇಮ್ಯೇ ಮೋಕ್ಷಸ್ಯ ವರ್ತನಿ .
 ಮನೋರಥಃ ಸ್ಥಿತೋ ಯಸ್ಯ ಸೇವಿಷ್ಯೇ ಶಿವಮಿತ್ಯಯಂ .. 105..


ಸ್ಥಿತ್ಯುತ್ಪತ್ತಿಲಯೈರ್ಲೋಕತ್ರಯಸ್ಯೋಪಕ್ರಿಯಾಸ್ವಿಹ .
 ಏಕೈವೇಶ ಭವಭೃಕ್ತಿಃ ಸ್ವತಂತ್ರಂ ತಂತ್ರಮೀಕ್ಷಸೇ .. 106..
 ತ್ರಿಲೋಕ್ಯಾಮಿಹ ಕಸ್ತಾತ್ಸತ್ತಾಪ್ಯಾ ನೋಪತಾಪಿತಃ .
 ತಸ್ಮೈ ನಮೋಽಸ್ತು ತೇ ಯಸ್ತ್ವಂ ತನ್ನಿರ್ವಾಣಾಮೃತಹ್ರದಃ .. 107..
 ಕೃತ್ರಿಮಾಪಿ ಭವದ್ಭಕ್ತಿರಕೃತ್ರಿಮಫಲೋದಯಾ .
 ನಿಶ್ಚದ್ಮಾ ಚೇದ್ಭವೇದೇಷಾ ಕಿಂಫಲೇತಿ ತ್ವಯೋಚ್ಯತಾಂ .. 108..
 ತಚ್ಚಕ್ಷುರೀಕ್ಷ್ಯಸೇ ಯೇನ ಸಾ ಗತಿರ್ಗಮ್ಯಸೇ ಯಯಾ .
 ಫಲಂ ತದಜ ಜಾತಂ ಯತ್ತ್ವತ್ಕಥಾಕಲ್ಪಪಾದಪಾತ್ .. 109..
 ಶ್ರೇಯಸಾ ಶ್ರೇಯ ಏವೈತದುಪರಿ ತ್ವಯಿ ಯಾ ಸ್ಥಿತಿಃ .
 ತದಂತರಾಯಹೃತಯೇ ತ್ವಮೀಶ ಶರಣಂ ಮಮ .. 110..
 ಅಹೋ ಸ್ವಾದುತಮಃ ಶರ್ವಸೇವಾಶಂಸಾಸುಧಾರಸಃ .
 ಕುತ್ರ ಕಾಲಕಲಾಮಾತ್ರೇ ನ ಯೋ ನವನವಾಯತೇ .. 111..
 ಮುಹುರ್ಮುಹುರವಿಶ್ರಾಂತಸ್ತೈರ್ಲೋಕೈಃ ಕಲ್ಪನಾಶತೈಃ .
 ಕಲ್ಪಯನ್ನಪಿ ಕೋಽಪ್ಯೇಕೋ ನಿರ್ವಿಕಲ್ಪೋ ಜಯತ್ಯಜಃ .. 112..
 ಮಲತೈಲಾಕ್ತಸಂಸಾರವಾಸನಾವರ್ತಿದಾಹಿನಾ .
 ಜ್ಞಾನದೀಪೇನ ದೇವ ತ್ವಾಂ ಕದಾ ನು ಸ್ಯಾಮುಪಸ್ಥಿತಃ .. 113..
 ನಿಮೇಷಮಪಿ ಯದ್ಯೇಕಂ ಕ್ಷೀಣದೋಷೇ ಕರಿಷ್ಯಸಿ .
 ಪದಂ ಚಿತ್ತೇ ತದಾ ಶಂಭೋ ಕಿಂ ನ ಸಂಪಾದಯಿಷ್ಯಸಿ .. 114..
 ಧನ್ಯೋಽಸ್ಮಿ ಕೃತಕೃತ್ಯೋಽಸ್ಮಿ ಮಹಾನಸ್ಮೀತಿ ಭಾವನಾ .
 ಭವೇತ್ಸಾಲಂಬನಾ ತಸ್ಯ ಯಸ್ತ್ವದಾಲಂಬನಃ ಪ್ರಭೋ .. 115..
 ಶುಭಾಶುಭಸ್ಯ ಸರ್ವಸ್ಯ ಸ್ವಯಂ ಕರ್ತಾ ಭವಾನಪಿ .
 ಭವದ್ಭಕ್ತಿಸ್ತು ಜನನೀ ಶುಭಸ್ಯೈವೇಶ ಕೇವಲಂ .. 116..
 ಪ್ರಸನ್ನೇ ಮನಸಿ ಸ್ವಾಮಿನ್ಕಿಂ ತ್ವಂ ನಿವಿಶಸೇ ಕಿಮು .
 ತ್ವತ್ಪ್ರವೇಶಾತ್ಪ್ರಸೀದೇತ್ತದಿತಿ ದೋಲಾಯತೇ ಜನಃ .. 117..
 ನಿಶ್ಚಯಃ ಪುನರೇಷೋಽತ್ರ ತ್ವದಧಿಷ್ಠಾನಮೇವ ಹಿ .
 ಪ್ರಸಾದೋ ಮನಸಃ ಸ್ವಾಮಿನ್ಸಾ ಸಿದ್ಧಿಸ್ತತ್ಪರಂ ಪದಂ .. 118..
 ವಚಶ್ಚೇತಶ್ಚ ಕಾರ್ಯಂ ಚ ಶರೀರಂ ಮಮ ಯತ್ಪ್ರಭೋ .
 ತ್ವತ್ಪ್ರಸಾದೇನ ತದ್ಭೂಯಾದ್ಭವದ್ಭಾವೈಕಭೂಷಣಂ .. 119..
 ಸ್ತವಚಿಂತಾಮಣಿಂ ಭೂರಿಮನೋರಥಫಲಪ್ರದಂ .
 ಭಕ್ತಿಲಕ್ಷ್ಮ್ಯಲಯಂ ಶಂಭೋ ಭಟ್ಟನಾರಾಯಣೋ ವ್ಯಧಾತ್ .. 120..
 ಇತಿ ಶ್ರೀಮಹಾಮಾಹೇಶ್ವರಾಚಾರ್ಯವರ್ಯಶ್ರೀಭಟ್ಟನಾರಾಯಣವಿರಚಿತಃ

ಸ್ತವಚಿಂತಾಮಣಿಃ ಸಮಾಪ್ತಾ .

Proofread by PSA Easwaran psawaswaran

——
Stava Chintamani by Bhatta Narayana

pdf was typeset on October 26, 2023

——
Please send corrections to sanskrit@cheerful.com

